

سناٹے کا ساتھ

خالی

سنائے کا ساتھ

ریحان بشیر شاد

سافجھ

پرنٹ لائن

سنائے کاساتھ

ریحان بشیر شاد

انتساب

والدِ محترم کی عظمت

والدہ محترمہ کی محبت

اور شریکِ حیاتِ عنبرین کی چاہت کے نام

خالی

فہرست

غبارِ دل	13
تاثرات	15
دُکھوں کا زہر پیتا ہوں، تنہا رہی ماں لیتا ہوں	22
حمد۔ (i)	23
حمد۔ (ii)	25
ماں کے نام	27
سب کچھ غلط ہے خود کو بتانا پڑا مجھے	28
اپنی آنکھیں دھو لیتے تو اچھا تھا	29
بے بسی	30
دُکھتی رگ پر ہات نہ رکھ	31
شب کے ڈر سے روتا سورج	32

عالم عاقل بیمار میں پاگل بن جاتا ہے	33
محبت	34
آسمان سے پکارتا ہے کوئی	36
خود سے لڑتے رہنا خود ہی	38
باتیں	39
انکشاف	41
زندگی کون تجھ سے ہارا ہے	42
سنائے کا ساتھ	43
نہ مجھے تُو سنائی دیتا ہے	44
آنکھ سے آنکھ ملاتی جا	45
صاف گوئی	46
ایک وعدہ وفا نہ ہو پایا	47
جھوٹی	48
تنہائی	50
تمہاری بزم میں تم سے کلام ہو جائے	52
پاگل پن	53
یونیورسل ٹر تھ	54
سازش	55
خاک سر پر سجائے پھرتا ہوں	56
Caution	57
یادیں	58
بادل جیسا برساکب تھا؟	59
روز مسیحا آئے لیکن بیماری نہ جائے	60
دسمبر	61

جان لیوا عذاب سر پر ہے	62
راز بتانا ممکن کب تھا	63
کسبی	65
ابھی کچھ کام باقی ہیں	66
حسن دکھانے آ جاتے ہیں	68
خاور وحید کیلئے	70
عادت سے مجبور ہوا ہوں	72
خود غرضی	73
جھوٹ	74
انتظار	76
میڈم روزینہ اقبال کے نام	77
صراطِ مستقیم	79
کشکش	81
عبرت پڑو	82
Confusion	84
ذرا سی بات	85
روزہم سے ملا کریں صاحب	87
زمین و آسماں کے رب	89
ڈاکٹر شفیق چوہدری کے نام	90
شاعر	91
رات	93
عنبرین کے نام	94
نظم	98
پہلو میں دلدار پڑا ہے	100

تمہارا عکس مجھے آئینے میں دکھتا ہے	101
بند مٹھی کی ریت	103
کون	104
جی کو جلانا چھوڑ دیا ہے	106
”کہو اب کیا لگتا ہے؟“	107
حقیقت	108
ایک نصیحت	109
بے بسی-II	110
غفلت	111
بہنا کے نام	112
تیری نگری میں کیا نہیں ہوتا؟	114
معذرت	115
تلخیوں کا ہرستا بادل ہے	117
ادراک	118
Mutual Understanding	119
عنقریب	120
بستر	121
دکھی تو ہوں مگر دل دکھانے والے نہیں	122
اک غم دل میں پلتا جائے	123
آنکھیں نیند سے بوجھل بوجھل	124
دل کو تسخیر کر لیا میں نے	125
نظم	126
تنبیہ	127
خود کشی کا بھی کچھ سامان ہوا جاتا ہے	128

Advice	129
Information	130
گرگٹ	131
جدائی ختم ہونے میں ابھی کچھ دیر باقی ہے	132
سچ	134
آج پھر دھماکہ ہوا	135
پھر	138
لفظ مٹھاس میں گوندھا ہوا	139
سڑک کے پیر پکڑو	140
حسن آرائشوں کے چکر میں	141
کیا تم نہیں دیکھتے؟؟	142

اظہارِ تشکر

میں شکرگزار ہوں ڈسٹرکٹ مینجر (ٹیوٹا) جناب مظہر فاروق واہلہ کا جن کی شفقت کے بغیر کتاب کی اشاعت ناممکن تھی۔ میں احسان مند رہوں گا جناب خاور وحید کا جو بیک وقت استاد، دوست اور بڑے بھائی کی طرح ہیں۔ اسکے علاوہ درج ذیل دوست احباب کی مہربانیوں کا تذکرہ میرے لئے مسرت و انبساط کا باعث ہے۔

پروفیسر احمد خاں، سلیم شہزاد، افضل راجپوت، صغیر تبسم، جاوید رائے، پروفیسر رشید اظہر، پروفیسر قاری غلام محمد غلام، شہزاد نیوز، یاسر اقبال، عباس ممتاز (کراچی)، ملک عقیل (کراچی)، عمار اقبال (کراچی)، خالد الرحمن خالد، پروفیسر احسن بھٹی (BZU ملتان)، پروفیسر اعجاز بشیر (BZU ملتان)، رانا عذیر احمد (IPTV اسلام آباد)، سجاد جہانیہ (خبریں، ملتان)، ماجد مجید (انگلینڈ)، موہت مشرا (بھارت)، خرم شجرا، (پی ٹی وی، ملتان)، فرحان ملغانی (وقت ٹی وی، ملتان)، چوہدری آصف (چیف ایگزیکٹو ایف، ایم 90 بہاولنگر)، شاکر حسین شاکر (ملتان)، اطہر لطیف (ریڈیو پاکستان، ملتان)، حسین احمد مدنی (بہاول پور)، عرفان احمد (ایف، ایم 90 بہاولنگر)، ناصر حسین کاظمی (ایف ایم 90 بہاولنگر)، شمیر احمد (ایف،

ایم 96 سرگودھا)، جاوید سلیم (چیف ایڈیٹر فائنل نیوز)، ڈاکٹر محمد شفیق چوہدری، محمد اشرف (AIU اسلام آباد) بھائی عمران بشیر، بھائی رضوان بشیر، ماموں عبدالحمید رضا، بھائی اللہ دتہ ساجد (سلاروہن)، بھائی حافظ ناصر ملک، بھائی راشد ملک (کبیر والہ)، عامر فاروق (چشیاں)، عبدالجبار دریشک (راجن پور)، ملک ندیم (کوٹ ادو)، حاجی شفیق احمد (ٹیہ سلطان پورہ)، بلال لطیف، ابرار احمد، عادل حسین طاہر، اسد اللہ بن سعید، خاور مسعود اور شیخ نعیم احمد۔

غبارِ دل

میں گھٹا ٹوپ اندھیرے میں تھا، ایسا اندھیرا جہاں اپنا آپ بھی دکھائی نہ دے۔ اندھیری دنیا سے باہر آیا تو ہر طرف روشنی تھی۔ پیار، محبت، چاہت کی روشنی۔ احساس، توجہ اور خلوص کی روشنی، رشتوں کی کرنوں نے میری آنکھیں کھولیں، مجھے اپنے ارد گرد اپنا بچپن نظر آیا۔ مگر ایسا بچپن جس میں کھلونے نہ ہوں۔ جس میں خواہش کو موت ہو، ایسا بچپن جس میں خواب بھی آنکھ سے پانی بن کر نہیں نکلتے۔ ہوش سنبھالا تو خود کو اور اپنے گھر والوں کو غربت کی دیواروں میں مقید پایا، مجھے نہیں معلوم تھا کہ آسائشات زندگی کیا ہوتی ہیں۔ میں اک عرصے تک غربت، بے بسی، تنگی، صرفہ، فکر و غم اور آزمائش کو زندگی سمجھتا رہا۔ ٹاٹ پر بیٹھ کر معاشرے میں اٹھنا بیٹھنا سیکھا، چچا کے ہاتھ سے بنی ہوئی تختی پر لکھ لکھ کر اپنی پہچان بنائی۔ والد کی شب و روز محنت نے دل میں کچھ کر دکھانے کا جذبہ پیدا کیا۔ غربت و محرومی کی تصویر بدل کر خوشحالی کا منظر گھر میں پینٹ (Paint) کرنے کی ٹھان لی۔ والد کے خون پسینے کی کمائی نے کبھی فضول خرچ نہ ہونے دیا۔ خیر زندگی کی اسی ڈگر پر چلتے چلتے میٹرک کا امتحان پاس کیا۔ گورنمنٹ کالج آف کامرس بہاولنگر سے ڈی کام کا امتحان پاس کیا۔ حال ہی میں علامہ اقبال اوپن یونیورسٹی سے M.Sc (Mass Communication) کا

امتحان پاس کیا۔

احساسِ ذمہ داری نے دورانِ تعلیم ہی نوکری حاصل کرنے کی تگ و دو کا شعور دیا اور ڈی کام پاس کرنے کے کچھ ہی ماہ بعد ٹیوٹا کی طرف سے نوکری کا پروانہ میرے گھر کی غریب دیواروں پر آ بیٹھا۔ یہ میرے اور میرے گھر والوں کیلئے سر پرانز تھا، بغیر رشوت و سفارش کے نوکری کا ملنا کم از کم میرے لئے حیران کن بات ضرور تھی۔ زندگی کے زینے جیسے جیسے طے کرتا گیا میرے والد صاحب کے چہرے پر طمانیت اور سکون جھلکنے لگا۔ میرے والد صاحب میرے آئیڈیل تھے اور میں تاحیات انکی ذات سے متاثر رہوں گا، ایمانداری کا پلو تھا، خون پسینے میں ڈوبے حلال روزی کما تے، حلال کھلاتے اور مرتے دم تک اسی پل صراط پر مستقل مزاجی کے ساتھ چلتے رہے۔ ہر مشکل گھڑی میں ماں کی دعاؤں کا سایہ میرے سر پر رہا، ماں کے دعا کیلئے ہلتے ہونٹ ہی میری زندگی میں کامیابی اور عزت و احترام کا سبب ہیں، شریکِ حیاتِ عزیزین کی محبت بھی ساتھ رہی۔ کمپیوٹر اور مصوری کا جنون کی حد تک شوق رہا جو بعد میں معاش کے آگے گھٹنے ٹیکتا گیا۔ 23 جولائی 2008 کو والد کا سایہ سر سے کیا اٹھا؟ ذمہ داریوں کے بوجھ نے آلیا۔ خیر یاسیت اور منافقت کی اس آلودہ ہوا میں سانس لینے کیلئے میں نے ممکنہ حد تک اپنے مشاغل کو بھی زندہ رکھا۔ ریڈیو کمپزنگ، کالم نگاری اور غیر رسمی صحافت نے کچھ تسکین دی اور شاعری نے مجھے ہمیشہ ذہنی تقویت دی۔ کچھ دوستوں نے ہر مشکل گھڑی میں ساتھ دیا اور کچھ دوستوں نے ہر گھڑی کو مشکل بنا دیا۔ ”سنائے کا ساتھ“ میرا پہلا شعری مجموعہ آپکے ہاتھوں میں ہے، اس میں جو میں نے محسوس کیا لکھ دیا۔ شاعری کی دنیا میں قدم رکھتے ہی بہت سارے ”قلمی قصا بوں“ سے واسطہ پڑا، کچھ سینئرز کے بے رحم تبصروں نے ناامیدی کو اور بڑھا دیا، بہت دفعہ سوچا شاعری ترک کر دوں۔ ابھی فیصلہ کرنے کے قریب ہی تھا کہ ایک شفیق استاد نے رستہ دکھایا اور میری حوصلہ افزائی کرتے ہوئے مجھے ہمت دی۔ خاور وحید ہی نے میرے اندر کے شاعر کو دریافت کیا۔ پھر ایک وقت آیا جب میرے اندر کے اعتماد نے میرے ہاتھ میں قلم دیا اور میں لکھتا چلا گیا۔ ناامیدی، بے چارگی کے بہت سے موسم آئے جو بہت سی نظمیں، غزلیں دے گئے، شعور کے طاق میں رکھے جذبوں اور مشاہدات نے شعروں کی شکل لی۔ جو بھی، جب بھی لکھا، جیسا بھی لکھا اس کا بیشتر حصہ آپکے ہاتھوں میں ہے۔ تنقید، مشورے اور تبصرے میرے لئے یقیناً اہم ہوں گے۔

ریحان بشیر شاد

قائم آباد، بہاول نگر

+923157586223

rbshaad@gmail.com

تاثرات

ریحان بشیر شاد نو جوان نسل کا ایک ایسا شاعر ہے جس نے ایسے گھرانے میں آنکھ کھولی جہاں ہر طرف بھوک بکھری پڑی تھی۔ ایسے گھروں میں ہر لمحہ خواہشوں کی موت واقع ہوتی ہے۔ جہاں غربت کا جادو بچوں کو قبل از وقت Mature کر دیتا ہے۔ چنانچہ ایسے ہی ماحول میں ریحان نے لڑکپن سے جوانی تک کا سفر ایک ہی جست میں عبور کر لیا اور یکا یک بوڑھا ہو گیا۔ جس عمر میں شعراء ہجر و فراق اور زلف و رخسار کی حکایات بیان کرتے ہیں وہ اس عمر میں کچھ ایسے اشعار تراشتا ہے:

غربت کی دیوار کے پیچھے
آہوں کا انبار پڑا ہے

جو بھی گرتا ہے پھر نہیں اٹھتا
مفلسی ہے یا ایک دلدل ہے
معاشرے میں رہتے ہوئے اپنے عزیزوں، دوستوں اور رشتے داروں سے توقعات

وابستہ کر لینا اچنبھ کی بات نہیں ہوتی۔ لیکن نفسا نفسی کے اس دور میں ان افراد کے بارے میں
ریحان بشیر شاد کا تجربہ کچھ ایسا ہے

اپنے پاؤں جمانا مقصد ہے
کون کس کا یہاں سہارا ہے
بوڑھے باپ کی بیماری نے ریحان کو مجبور کیا کہ وہ تعلیم کو تشنہ چھوڑ کر ملازمت اختیار کر لے،
حالات کا جبر جب سامنے آن کھڑا ہوا اور آرزوؤں کی راہ میں حائل ہو جائے تو شاعر انتہائی حساس
ہو جاتا ہے، یہ کیفیت جب جنم لیتی ہے تو ایسے شعر کہلواتی ہے:

مر کے ایسے سکوں ملا جیسے
سر سے گٹھڑی اتارتا ہے کوئی
صبح تک رات روتی رہتی ہے
شب کچھ ایسے گزارتا ہے کوئی
ساج میں جنم لینے والے مسائل کا مشاہدہ ویسے تو ہر آنکھ کرتی ہے لیکن شاعر کا معاملہ تھوڑا مختلف
ہوتا ہے وہ چیزوں کو ایسے زاویے سے دیکھتا ہے کہ ان میں معنویت پیدا ہو جاتی ہے چیزیں زندہ ہو کر
بولنے لگتی ہیں، لفظوں کو پر لگ جاتے ہیں جن میں اڑ کر دلوں کو چھونے کی صلاحیت ہوتی ہے۔
ریحان بشیر شاد کی ایک نظم دیکھیے:

خالی ہاتھوں والا بابا!
اپنے ترسے بچوں کو
خواہش لا کر کیسے دے گا؟
ہاں! کچھ دے گا تو بس اتنا
بے بنیاد سے جھوٹے خواب
اچھے کل کی ایک تسلی
بھیکتی آنکھوں سے اک وعدہ
پیٹھ پہ تھکی!

کہا جاتا ہے کہ ”بدترین حالات میں بہترین ادب جنم لیتا ہے“۔ شاعر اگر آسودہ حال ہو تو

اس کے کلام میں وہ تپش پیدا نہیں ہوتی جو دلوں کو گرم کرنے کی صلاحیت رکھتی ہو۔ لیکن اگر شاعر حالات کے کرب سے گزر رہا ہو تو اس کے کلام کی تاثیر دو چند ہو جاتی ہے۔

ریحان کا کلام پڑھتے ہوئے کبھی کبھی یہ تاثر ابھرتا ہے کہ کہیں وہ قنوطیت کا شکار تو نہیں؟ لیکن جوں جوں ہم آگے بڑھتے چلے جاتے ہیں یہ تاثر زائل ہوتا چلا جاتا ہے کیونکہ قنوطی زندگی پر موت کو ترجیح دیتا ہے۔ اگرچہ اس کے ہاں یقیناً ایسا تاثر تو نظر آتا ہے کہ جس آگ میں وہ جل رہا ہے پورے معاشرے کو اسی میں جلا کر خاکستر کر دے لیکن یکا یک وہ زندگی کی خوبصورتی کی طرف مراجعت کرتا ہے اور یہ کہنے پر مجبور ہو جاتا ہے۔

اس کا گھر بھی بستی میں تھا
آگ لگانا ممکن کب تھا؟

ریحان کی شاعری کا بیشتر حصہ غربت اور اسکے لوازمات پر مشتمل ہے۔ کہیں کہیں زندگی کا حسن اور رومان اسکی شاعری میں در آیا ہے۔ شاعر بعض اوقات اپنے حوالے سے معاشرے میں بسنے والے افراد کے المیوں کو اجاگر کرتا ہے۔ اس قسم کی مثالیں ریحان کے کلام میں جا بجا بکھری پڑی ہیں۔

غربت مجھ کو
دھیرے دھیرے
چاٹ رہی ہے
مر جاؤں تو
پھر نہ کہنا
رب کی مرضی

یہ ایک طرح کا ”توجد لاؤ نوٹس“ ہے۔ جس میں ریحان معاشرے کے افراد کو متنبہ کرتا ہے کہ غربت کا عفریت لوگوں کو نگل رہا ہے کچھ اس طرف بھی توجہ دو۔

لیکن سوال یہ ہے کہ وہ معاشرہ جس میں انسان اپنی خواہشوں کے پیچھے سرپٹ دوڑ رہے ہوں وہ ریحان کی آواز پر کیسے کان دھریں گے، یہ معاشرہ دراصل مردہ پرستی کا قائل ہے جو زندہ لوگوں کی قدر نہیں کرتا جبکہ مرنے کے بعد انہیں خراج تحسین پیش کرتا ہے۔ بقول شاعر:

یہ مرے عہد کا منشورِ ستائش ٹھہرا
وہ جواب ہم میں نہیں ہے وہ بہت اچھا تھا

خاور وحید

بہاول نگر

آپ میں اچھا شعر کہنے کی صلاحیت ہے اور شعر کو شعر بنانے کی بھی۔
ریحان! شعری ریاضت اور صبرِ شاعر کو مرنے نہیں دیتا۔ اللہ آپ کے کلام میں
تاثیر اور برکت رکھے!

عامر سہیل، بہاولنگر

”سنائے کا ساتھ“ بلاشبہ شعری تخلیقات کا بہترین مجموعہ ہے جس میں خازنِ شعر کے نووارد ریحان بشیر شاد نے قریب قریب جذبات و محسوسات کو حسنِ بیاں سے ہمیز کرتے ہوئے آئینہ کر رکھا ہے۔ اس طلسمِ کدے میں جہاں حسن و جمالیات پر آشفتمند حسرتوں کی بیاں بازیاں، ہجر و وصال کے ادھورے قصے اور خواہشات کا جہاں آراستہ ہے، وہیں معاشرتی ڈھلوانوں پر تصویر کاری کا سفر بھی رقم ہے۔ اس کے پاس اظہارِ خیال کی بھرپور توانائی اور جہاں آرزو کا توانا احساس موجود ہے جس کی بدولت وہ اپنے خوابوں، تخیلاتی ماحول اور نا آسودہ آرزوؤں کے رہن میں رہ کر ایک دم نکلتا ہے اور پھر پلٹ کر اس صحرائے خیال پر محو کلام بھی ہوتا دکھائی دیتا ہے۔ وہ زمانے کو اپنے طور سے مشاہدے کی بھٹی میں ڈال کر دیکھتا ہے اور اچھائی کو اچھائی اور بدی کو بدی کے طور پر مصور کر کے اپنے قاری کے روبرو کرتا ہے۔ اس کے ہاں لفظیات کے داؤ پیچ اور الجھاوے، بیاں کی پیچیدگیاں اور ثقیل جملوں کے یورشیں نہیں ہیں اور یہی وجہ ہے کہ وہ اپنی سادہ کاری کے سبب پڑھنے والے کو اپنا مسحور کر لیتا ہے۔ اپنے عشق کی سچائی اور جذبات کی جلد بازی کو چھپانے کی ہرگز ضرورت محسوس نہیں کرتا۔

بجا طور پر وہ سچا اور کھرا شاعر ہے اور اس کے غزل اور نظم کی بنت کاری دیکھتے ہوئے یہ امید کی جاسکتی ہے کہ مستقبل میں وہ اردو ادب کو اچھا مواد دینے میں کامیاب ہو جائے گا۔ وہ اپنی محبوبہ سے مخاطب ہوتا ہے یا اس معاشرے سے، یا اپنے آپ پر انگلی اٹھاتا ہے تو اس کے لہجے کی کھنک، شبائیں انداز اور جذباتی جارحیت اپنے روایتی انداز میں اس کا ساتھ دیتی ہے۔ یہ تاب و تمکنت اس کے ہاں شعرِ شعر میں موجود ہے۔

گر بیاں چاک ہو تو درد کی تشہیر ہوتی ہے

میں اپنے زخم سیتا ہوں، تمہاری مان لیتا ہوں

ناصر ملک

ایڈیٹر ”اردو سخن ڈاٹ کام“۔ پاکستان

ریحان بشیر شاد کی شاعری میں ایک حیران کن تازگی، سادگی اور بے ساختگی ہے۔ جسے ابھی خشک و بیزار قسم کی شعری مہارت کا گھن نہیں لگا جو فی زمانہ شعری خوبوں سے لبریز کئی شاعروں کو کھا چکا ہے۔ میں عام طور پر کتابوں کے فلیپس اور دیباچے نہیں لکھتا۔ ریحان بشیر شاد اور انکی شاعری سے میری شناسائی انٹرنیٹ کے ذریعے ہوئی۔ جب انہوں نے مجھے فلیپ لکھنے کیلئے کہا اور میری معذرت کے باوجود مختصر سا مسودہ بھیجا دیا تو حسب معمول میں بہت متامل ہوا اور ٹالتا رہا۔ یہاں تک کہ انکی کتاب چھپنے کے آخری مرحلے تک آگئی۔ میں نے انہیں بہت کہا کہ مجھ جیسے معمولی اور گوشہ نشین شاعر کے فلیپ سے ان کے شعری قد کاٹھ میں کوئی خاص اضافہ نہیں ہوگا۔ یہ مشہور شاعروں اور پیشہ ور نقادوں کا کام ہے لیکن ان کا اصرار قائم رہا بالآخر مجھے مسودہ کھولنا اور پڑھنا پڑھا۔ اب یہ سطور لکھتے ہوئے مجھے یک گونہ مسرت اور اطمینان کا احساس ہو رہا ہے کہ ریحان کیلئے حروف تحسین و ستاکش لکھنا ضروری تھا۔

ریحان کی شاعری میں ذات اور عصر اپنے سادہ ترین امتزاج کے ساتھ الفاظ میں صورت پذیر ہو

رہے ہیں۔ ایسے الفاظ جن میں گداز، تپش اور اظہار کی دلبری تو ہے دبیز قسم کی بیزارى اور عمومى تلخی نہیں یہ خوبی بڑی دل خوش کن ہے اور ان کے شعری مستقبل کی ضامن ہے۔

نصیر احمد ناصر

مدیر ”تسطیر“ راولپنڈی

ایک بے ہنگم شور کے باوجود ہر جانب سناٹا۔ یہ آج کا المیہ ہے اور یہی ریحان بشیر شاد کی شاعری کا موضوع بھی۔ ”سنائے کا ساتھ“ ریحان بشیر کے شعری سفر کا آغاز ہے۔ یہ نئی نسل سے تعلق رکھنے والے شاعر کا کلام ہے۔ ایک ایسی نسل جو ہم سے زیادہ باشعور اور اسی لئے بہت زیادہ مضطرب بھی ہے۔ آج کے نوجوان کا المیہ یہ ہے کہ وہ بہت کچھ جانتا ہے، بہت کچھ کہنا چاہتا ہے، بہت کچھ کرنا چاہتا ہے لیکن اس کے راستے مسدود ہیں۔ یہ کیفیت اشتعال بھی پیدا کرتی ہے جو ہمیں نئی نسل میں عمومی طور پر دکھائی دیتا ہے۔ لیکن اسی نسل میں ریحان بشیر جیسے نوجوان بھی ہیں جو سنائے میں جینے کا حوصلہ رکھتے ہیں اور دکھوں سے بھرے معاشرے میں شاد بھی رہتے ہیں۔ ریحان کو یہ ہنر اور حوصلہ محبت نے عطا کیا ہے۔ محبت جو صحرا میں دھوپ کی حدت کا احساس

نہیں ہونے دیتی اور پُر خطر و پُر خار راہوں کو گل و گلزار کر دیتی ہے۔ ریحان بشیر شاد کے سامنے
ایک وسیع جہان ہے اور وہ پرواز کا عزم بھی رکھتا ہے۔ اردو شاعری کا مستقبل ایسے ہی نوجوانوں
سے وابستہ ہے۔

رضی الدین رضی

ملتان



دُکھوں کا زہر پیتا ہوں، تمہاری مان لیتا ہوں
میں کچھ دن اور جیتا ہوں، تمہاری مان لیتا ہوں
گریباں چاک ہو تو درد کی تشہیر ہوتی ہے
میں اپنے زخم سیتا ہوں، تمہاری مان لیتا ہوں

حمد

اے خدا!
کیسے کروں تیری ثناء؟
میں وہ عاصی ہوں کہ جس کا ڈولتا ایماں
کہاں، کب، کس نہج پر جا کھڑا ہو۔۔۔

کیا بھروسا؟
میں وہ عاصی،
جس کے باطن میں اندھیروں کے سوا
کچھ بھی نہیں ہے
اور توکل
زندگی کی تلخیوں سے ہار مانے
یاسیت کے پاؤں میں بیٹھا ہے کب سے
اے خدا! کچھ بھی نہیں ہے۔۔۔ ناامیدی کے سوا
اے خدا!
کیسے کروں؟ تیری ثناء!
اے خدا!
میری زباں نے جھوٹ کی پوشاک پہنے
قوتِ گویائی کو سر کر لیا ہے
آنکھ کا ایمان بھی کچھ ناتواں ہے
تیرے جلوے دیکھ کر بھی نم نہیں ہے؟
اس جہاں کے ناخداؤں سے ملا کر
ہاتھ بھی کا لے ہوئے ہیں دل کے جیسے
یہ قلم لکھے گا کیسے تیری عظمت!
حاکموں کی چاکری پہ مر مٹا ہے
اے خدا! شرمندگی کی انتہا ہے

اے خدا! کیسے کروں تیری ثناء۔۔۔

حمد

اے مرے مولا، اے مرے خالق
آفتیں سب ہی تیری جانب سے
اور رحمت بھی تُو ہی کرتا ہے
تُو پر کھتا ہے کون مُسلم ہے

تُو ہی جانے کہ کون منکر ہے
یہ بھی دیکھا کہ صبح کے بھولے
شام کو در پہ تیرے گرتے ہیں
مجھ پہ اتنا کرم تو کر مولا
آگ ہیں یہ جہاں کی دو گھڑیاں
یوں نہ ہو

مجھ پہ بھاری ہو جائیں
میری اپنی ہی ایک دوسانسیں
یہ نہ ہو

مجھ پہ حاوی ہو جائیں
چاہے کچھ بھی ہواے مرے خالق
مجھ کو بس نا امید مت کرنا

ماں کے نام

چاہے دشمن ہزار دے مولا
مجھ کو تُو ماں کا پیار دے مولا

ماں کے پاؤں میں دو جہاں رکھ دوں
مجھ کو یہ اختیار دے مولا

ماں تو ہے ناتواں میری، مجھ کو
اس کے حصے کا بار دے مولا

ماں کے قدموں تلے جگہ دے دے
میری قسمت سنوار دے مولا

سوچ کے سب عذاب دے مجھ کو
میری ماں کو قرار دے مولا

سب کچھ غلط ہے خود کو بتانا پڑا مجھے
خود آگہی سے ہاتھ اٹھانا پڑا مجھے

بڑھتا ہی جا رہا تھا لحد پر بہت ہجوم
کتبے سے اپنا نام مٹانا پڑا مجھے

ہر روز خود کو ڈھونڈنے گھر سے نکل پڑا
ہر شام، خالی لوٹ کے آنا پڑا مجھے

اپنی نظر میں آپ ہی میں معتبر رہا
پھر یوں ہوا کہ خود کو گرانا پڑا مجھے

نابینا صفت شہر میں کس کا بھلا کروں؟
سوچوں کا آفتاب بجھانا پڑا مجھے

اپنی آنکھیں دھو لیتے تو اچھا تھا
تنہا بیٹھ کے رو لیتے تو اچھا تھا

دل کی دھرتی بنجر اور ویران سی ہے
شیخ وفا کے بو لیتے تو اچھا تھا

ہر اک نام کی نسبت تیرے نام سے ہے
ہم بھی تیرے ہو لیتے تو اچھا تھا

دن بھر آنکھیں سرخ چھپاتے پھرتے ہو
رات کو تھوڑا سو لیتے تو اچھا تھا

جاگے ، جلتے جلتے راتیں کاٹیں ، شاد
سو لیتے یا رو لیتے تو اچھا تھا

بے بسی

خالی ہاتھوں والا بابا!
اپنے ترسے بچوں کو
خواہش لا کر کیسے دے گا؟

ہاں! کچھ دے گا تو بس اتنا
بے بنیاد سے جھوٹے خواب
اچھے کل کی ایک تسلی
بھیکتی آنکھوں سے اک وعدہ
پیٹھ پہ تھپکی!

دُکھتی رگ پر ہات نہ رکھ
دُشمن اپنے ساتھ نہ رکھ

ساری دنیا طعنہ دے گی
اُس کو گھر میں رات نہ رکھ

مر نہ جائے بھوک سے کوئی
کھانوں میں بہتات نہ رکھ

جی میں جو ہے کہہ دے تُو
دل میں کوئی بات نہ رکھ

کُڑھتے کُڑھتے مر جائے گا
غم کو اتنا ساتھ نہ رکھ

شب کے ڈر سے روتا سورج
ذَرّہ ذَرّہ ہوتا سورج

دھوپ میں رم جہم ایسے، جیسے
اپنی آنکھیں دھوتا سورج

محشر کا سندریہ دے گا
ہر دم نیچے ہوتا سورج

اپنے آپ پہ نادِم ہوگا
اک دن ، کربل بوتا سورج

شاد نے اپنی آنکھوں دیکھا
گہری نیند میں سوتا سورج

عالم عاقل پیار میں پاگل بن جاتا ہے
کیسا کیسا پتھر بادل بن جاتا ہے

طاقت کی جب دوڑ میں سارے ہی شامل ہوں
ہنتا ہنتا شہر بھی جنگل بن جاتا ہے

دن بھر میرے ساتھ پھرے ہے رات یہاں
شب کا چہرہ تیرا کاجل بن جاتا ہے

کیسے کیسے جنگل رستہ بنتے دیکھے
کیسا کیسا رستہ جنگل بن جاتا ہے

جب بھی کوئی شاد مجھے مجنوں کہتا ہے
لہجہ میرے ماتھے کا بل بن جاتا ہے

محبت

محبت آگ ہوتی ہے
کوئی بھی جسم ہو، دل ہو
کوئی جذبہ کوئی رشتہ
سبھی کچھ بھسم کرتی ہے

محبت وہ سمندر ہے
جو اس میں ڈوب جاتا ہے
ہمیشہ خشک رہتا ہے

محبت خواب ایسا ہے
گُھلی آنکھوں سے دکھتا ہے
کوئی بھی خواب یہ دیکھے
اسے ہر سمت ہر جانب

دکھائی کچھ نہیں دیتا
سوا محبوب اپنے کے
بھائی کچھ نہیں دیتا

محبت دائمی دکھ ہے
لہو کے ساتھ بہتا ہے
اگر یہ روگ لگ جائے
لحڑتک ساتھ رہتا ہے

آسماں سے اُپکارتا ہے کوئی
وقت سو کے گزارتا ہے کوئی

سب امیدیں مٹا بھی دیتا ہے
من کی خواہش ابھارتا ہے کوئی

مر کے ایسے سکوں ملا جیسے
سر سے گٹھڑی اُتارتا ہے کوئی

صبح تک رات روتی رہتی ہے
شب کچھ ایسے گزارتا ہے کوئی

بکھری زلفیں سمیٹ لیتا ہے
اپنی قسمت سنوارتا ہے کوئی

وہ مرے ساتھ ایسے چلتا ہے
”جیسے احساں اُتارتا ہے کوئی“

خود سے لڑتے رہنا خود ہی
پل پل مرتے رہنا خود ہی

رستے ، راہی سب ہیں دھوکا
تنہا چلتے رہنا خود ہی

ادروں سے امید نہ رکھنا
جو ہو ، کرتے رہنا خود ہی

خوش فہمی میں جیت ہو اسکی
جان کے ہرتے رہنا خود ہی

خواب خیال اور تنہائی میں
خود سے ڈرتے رہنا خود ہی

باتیں

کچھ باتیں ایسی ہوتی ہیں
جو سب سے کہنا پڑتی ہیں
کچھ باتیں ایسی ہوتی ہیں

خود سے بھی چھپانا پڑتی ہیں
کچھ باتیں بات بناتی ہیں
کچھ باتیں آگ لگاتی ہیں
کچھ باتیں مصرعے بُنتی ہیں
اور دل میں گھر کر جاتی ہیں

کچھ باتیں ایسی ہوتی ہیں
آنکھوں سے کہہ دی جاتی ہیں
کچھ باتیں ایسی ہوتی ہیں
جو پہلے توی جاتی ہیں
اور بعد میں بولی جاتی ہیں
کچھ باتیں تلخ سی یادوں کا
مرہم بن جایا کرتی ہیں
کچھ باتیں دل کے کمرے کو
چپ چاپ جلایا کرتی ہیں
کچھ باتیں، باتیں کرتی ہیں
کچھ باتیں پھندا بُنتی ہیں
کچھ باتیں تنہا روتی ہیں
کچھ باتیں تنہا ہنستی ہیں

انکشاف

کئی دنوں سے
دیکھ رہا ہوں
میرے باغ کے سارے بوٹے

ہر پل سکتے میں رہتے ہیں
اک دو بجے سے یہ کہتے ہیں
اپنی رگوں میں دوڑنے والا
سارا پانی
چوری کا ہے!

زندگی کون تجھ سے ہارا ہے
سب کو حالات ہی نے مارا ہے

اپنے پاؤں جمانا مقصد ہے
کون کس کا یہاں سہارا ہے

آج پھر خون میں تلاطم ہے
پھر کسی نے مجھے پکارا ہے

تم کہو لاکھ وہ تو جانے ہے
کون سورج ہے کون تارا ہے

زندگی بس مجھی پہ بھاری ہے
کوئی حل ہے نہ کوئی چارہ ہے

سنائے کا ساتھ

لمحوں کی سرسراہٹ
سوکھے پتوں کے بلکنے کا شور
اشجار کے خراٹے
اور بے لگام اندھیرا
بھیا نک رات ہے
یا کوئی خواب ہے
میں نہیں جانتا

سورج نے بہت وعدے کیے
چاند نے اندھیرے سے مفاہمت کر لی
ڈوبتے دل کے ساتھ اور کچھ بھی نہیں
سوائے
انجانے خوف اور سنائے کے

نہ مجھے تُو سنائی دیتا ہے
نہ کہیں تُو دکھائی دیتا ہے

خامشی احتجاج ہے لیکن
کون ایسے رہائی دیتا ہے؟

جس نے ہر جا کیا مجھے رسوا
اپنی ہر جا صفائی دیتا ہے

چارہ جب بھی کروں رہائی کا
شہر ظالم دکھائی دیتا ہے

یہ پھٹے ظرف ، چیختی آہیں
یہ مجھے کیا دکھائی دیتا ہے

آنکھ سے آنکھ ملاتی جا
من میں آگ لگاتی جا

میرا ساتھ نبھاتی جا
دنیا کو تڑپاتی جا

بڑا عذاب ہے آدھی بات
پوری بات بتاتی جا

میرے بول امر ہو جائیں
میرے شعر سناتی جا

سارے عاشق مرجائیں
سوچ کے ہاتھ ہلاتی جا

صاف گوئی

مشکل باتیں

کرنا چھوڑو
سیدھی سیدھی
بات بتاؤ
کتنے دن سے
تشنہ لب ہو؟

ایک وعدہ وفا نہ ہو پایا
کہ کے تم سے جدا نہ ہو پایا

ہم نے ہر دور میں بغاوت کی
ظلم پھر بھی خدا نہ ہو پایا

کشتیاں ڈوبنے پہ ماں تھیں
پر سمندر فدا نہ ہو پایا

رات ہم نے بہت عبادت کی
لفظ لیکن دعا نہ ہو پایا

اک دعا درمیاں میں حائل تھی
لاکھ چاہا برا نہ ہو پایا

جھوٹی

وہ جب بھی فون کرتی ہے
مجھے ہر بار کہتی ہے
تمہارا شہر چھوڑا ہے، تمہیں ہرگز نہیں چھوڑا
پرانے پیڑ کے نیچے گلے شکوے وہ وعدے سب

مجھے اب تک نہیں بھولے،

سنو! اب بھی کوئی گلشن
دکھائی جب بھی دیتا ہے
تمہاری یاد آتی ہے
مجھے شب بھر رلاتی ہے!!!

میں اسکی بات سنتا ہوں
اسے ہنستے ہوئے ہر بار
فقط اتنا ہی کہتا ہوں
تمہارا مجھ سے یہ کہنا
”تمہارا شہر چھوڑا ہے، تمہیں ہرگز نہیں چھوڑا“
مجھے تو جھوٹ لگتا ہے۔

تنہائی

دن کے اجالے
رواق، میلے۔۔
دنیا داری
پھول کے جھر مٹ

تتلی کی سرگوشی، خوشبو
خوشیاں، قسمت،
سب کچھ روٹھا۔۔۔
گھڑی کی ٹک ٹک۔۔۔
ٹھنڈی آہیں۔۔۔
زنگینی اور سجن بیلی۔۔۔
دن کے ساتھی۔۔
روٹھ گئے سب۔۔۔
رات کے سناٹوں کا قیدی۔۔
کسے پکارے؟؟؟

تمہاری بزم میں تم سے کلام ہو جائے
کہ آنکھ جیسے ہی اُٹھے سلام ہو جائے

تمہارے عشق میں دیکھا یہ معجزہ ہم نے
کہ بات دل سے نکلتے ہی عام ہو جائے

وفا کے دشت میں تم کو یہ احترام ملے
امیر شہر تمہارا غلام ہو جائے

پاگل پن

بے معنی ہیں
کھوکھلی باتیں ---
پاگل پن کا

دامن چھوڑو
مان بھی جاؤ۔۔۔
عشق و جنوں کے سارے قصے
تیرے بس کی
بات نہیں ہیں۔۔۔۔

یونیورسل ٹرٹھ

ساری جنتا
دھرتی ماں سے

دھن لیتی ہے
ہنستی ہے، روتی ہے
تھک کے۔۔۔
ماں کی گود میں سو جاتی ہے
مٹی، مٹی ہو جاتی ہے

سازش

ہوا چلتی ہوئی

آوارگی کے
کان بھرتی ہے
تیرے گھر سے نکلنے کی
خبر کو عام کرتی ہے۔۔
تجھے بدنام کرتی ہے

خاک سر پر سجائے پھرتا ہوں
دیکھ! خود کو چھپائے پھرتا ہوں

روشنی ڈھونڈتا ہوں لگیوں میں
اپنے گھر کو جلانے پھرتا ہوں

سنگ باری کا شہر میں عالم
خود کو شیشہ بنائے پھرتا ہوں

کل جو دیکھا تھا آپ کا چہرہ
آج خود کو بھلائے پھرتا ہوں

ایک عالم جگا دیا میں نے
اپنی قسمت سلائے پھرتا ہوں

Caution

غربت مجھ کو

دھیرے دھیرے
چاٹ رہی ہے!
مر جاؤں تو
پھر نہ کہنا
رب کی مرضی۔۔

یادیں

رات کا سناٹا
تنہائی
لمبی راتیں
تیری یادیں

ٹھنڈی آہیں
لہو کی گرمی
ہر شب دل پر تیر چلائیں
مجھے چلائیں
باز نہ آئیں۔۔۔

بادل جیسا برسا کب تھا؟
من بھی اپنا ترسا کب تھا

ملکوں ملکوں دیکھ لیا ہے
پیار کہیں بھی گھر سا کب تھا؟

چلتا سر تھا پاؤں جیسا
پاؤں تھا لیکن سر سا کب تھا؟

روز مسیا آئے لیکن بیماری نہ جائے
”میرا سب کچھ تو ہی تو ہے“، کون اسے بتلائے؟

یوں کرتے ہیں اک دوجے کا داروہم بن جائیں
مجھ کو بھی جیون کا غم ہے، تجھ کو بھی یہ کھائے

تیرے حسن کا چرچا اتنا ہر کوئی عاشق تیرا
جس سے تیرا پوچھا اسکے منہ سے نکلا، ہائے!

یہ کیسا انصاف ہے مولا ، یہ کیسی تقسیم؟
مفلس کے گھر آفت اترے، مفلس دھکے کھائے

جیون بیتا کچھ چیزوں کی یاد ابھی تک تازہ
خوشبو تیری، آنکھیں تیری، تیرے ہاتھ کی چائے

دسمبر

تیرے حسن کا
پردہ ---
روز سر کتنا جائے

تیرے حسن کی
تیر تپش سے
ٹھنڈی راتیں
پکھل رہی ہیں
اور دسمبر گزر رہا ہے۔

جان لیوا عذاب سر پر ہے
اک گزشتہ حساب سر پر ہے

اب ملامت نے دل کو گھیرا ہے
جبکہ ظالم شباب سر پر ہے

اس طرف دل گناہ پر مائل
اس طرف پھر ثواب سر پر ہے

خار اُبرو ہیں نین تلواریں
اور مہکتا گلاب سر پر ہے

آنکھ کھل جائے بھی تو کیا حاصل
رات بھر کا عذاب سر پر ہے

راز بتانا ممکن کب تھا
تجے منانا ممکن کب تھا

اس کا گھر بھی بستی میں تھا
آگ لگانا ممکن کب تھا

بہت جلایا خود کو لیکن
اور جلانا ممکن کب تھا

عمر کے ایسے دورا ہے پر
بوجھ اٹھانا ممکن کب تھا

یاد بھی رکھنا مجبوری تھی
بھول بھی جانا ممکن کب تھا

دنیا تکتی ، طعنے دیتی
ہاتھ ہلانا ممکن کب تھا

باہر جانا بھی مشکل تھا
رات بٹانا ممکن کب تھا

کسی

بوتل ---
وہ پانی کی بوتل
سب کی پیاس بجھاتی ہے
خود پیاسی رہ جاتی ہے

”ابھی کچھ کام باقی ہیں“

خیال خام باقی ہیں
”ابھی کچھ کام باقی ہیں“
مجھے ماضی کی یادوں کو
ابھی دل سے بھلانا ہے

کوئی لمحہ میسر ہو
تو دل کی بات سننا ہے
بہت احسان ایسے ہیں
جنہیں میں خود پہ کر گزرا
ابھی خود کو جتانے ہیں
خیال خام باقی ہیں
"ابھی کچھ کام باقی ہیں"

ابھی کچھ راز ایسے ہیں
جنہیں تشہیر کرنا ہے
کہ آگے بھاگتے لمحوں کو بھی زنجیر کرنا ہے
قیامت خواب کی صورت
اسے تعبیر کرنا ہے
آئینے ہاتھ میں سب کے
تھما نارہ گیا باقی
بھیا نک روپ جیون کا
دکھانا رہ گیا باقی
خیال خام باقی ہیں
"ابھی کچھ کام باقی ہیں"

روپ دکھانے آ جاتے ہیں
مجھے جلانے آ جاتے ہیں

باہر بانٹ کے اپنا سب کچھ
رات پتانے آ جاتے ہیں

خون سے لت پت دامن والے
ہاتھ ملانے آ جاتے ہیں

مجھ سے سن کر میری باتیں
مجھ کو سنانے آ جاتے ہیں

سورج ہاتھ میں لے کر عاشق
رات بچھانے آ جاتے ہیں

شاد حسیں لوگوں سے مل کر
خواب سہانے آ جاتے ہیں

خاور وحید کیلئے

سرجی! آپ بھی
کیسی سوچ کے مالک ٹھہرے!
دنیا چاند پہ جا پہنچی ہے
آپ وہیں پر کھڑے ہوئے ہیں

پیار محبت اور وفا کی
دقیانوسی باتیں سن کر
پتھر موم کہاں ہوتے ہیں؟
ظاہر باطن ایک کہاں ہے؟
قول و فعل بھی یکساں کب ہیں؟
خون کا رشتہ ہو یا یاری
سب کا مقصد مارا ماری
سر جی! آپ بھی
کیسی سوچ کے مالک ٹھہرے!

خود کو ذات سے تنہا کر کے
غیروں کی ہر بزم سجادہ
اپنے فن پر پردہ ڈالا
اوروں کو فنکار بنا کر
شہرت کی دستار تھادی!
جب بھی آگے بڑھنے کا کوئی لمحہ آیا
پہلے سے بھی
پیچھے بھاگے
پیار کی دولت
عزت بانٹی

اپنا دامن خالی رکھا
سرجی! آپ بھی کیسی
سوچ کے مالک ٹھہرے!

عادت سے مجبور ہوا ہوں
پھر اس در سے دور ہوا ہوں

سانس اٹھانے سے عاری ہوں
تھکن سے ایسے پُر ہوا ہوں

شہرت بانٹ کے دنیا بھر میں
تب ہی تو مشہور ہوا ہوں

تجھ کو اپنے پاس بلا کے
اپنے آپ سے دور ہوا ہوں

پہلے تو سب دکھلاوا تھا
شاد میں اب رنجور ہوا ہوں

خود غرضی

معدے کی بھوک
جب حد سے بڑھ جاتی ہے
تو وہ دانتوں سے

ادھ چبائے لقمے بھی چھین لیتا ہے
وہ بھوک کے جنون میں
یہ بھول جاتا ہے
کہ دانت اسکے
دوست ہیں یا دشمن !!

جھوٹ

جھوٹ --- دیواروں پر آگ رہا ہے
جھوٹ --- سیم زدہ ورقوں کے اندر پل رہا ہے
جھوٹ --- لوگوں کے چہروں پر مسکرا رہا ہے
جھوٹ --- بازار میں ریڑھیوں، دکانوں اور ٹھیلوں پر چلا رہا ہے

جھوٹ۔۔۔ سڑکوں پر گھسٹتا، ریگتا دکھائی دیتا ہے
جھوٹ نے آبِ حیات پی لیا ہے
جھوٹ۔۔۔ بھنگی ہوئی آتما بن گیا ہے
جھوٹ۔۔۔ ہوا میں سرایت کر گیا ہے
جھوٹ۔۔۔ انہونی کے تلوے چاٹ رہا ہے
جھوٹ۔۔۔ کمپیوٹر کی کرسر کے ساتھ چپک گیا ہے
جھوٹ۔۔۔ ای میل کے ساتھ ای میل سے پہلے پہنچ جاتا ہے
جھوٹ۔۔۔۔۔ پناہ لے چکا عدالتوں میں
جھوٹ۔۔۔ مشاعروں میں جھومتا دکھائی دیتا ہے

جھوٹ۔۔۔ نئی نویلی دلہن کے ماتھے کا جھومر بن گیا ہے
جھوٹ۔۔۔ محبت کی ضرورت بن گیا ہے
جھوٹ۔۔۔ ٹائی کی ناٹ میں بندھا نظر آتا ہے
جھوٹ کا ر کے شیشوں پر چمکتا ہے
جھوٹ۔۔۔ انسان کے ساتھ ساتھ چل رہا ہے
جھوٹ۔۔۔ انسان کے ساتھ پل رہا ہے۔

انتظار

رات ہوئی ہے، ہو کا عالم
ہر شے سہمی سہمی سی ہے
یادوں کا طوفان اور آندھی
دل کے خالی کمروں کی
دیواروں سے ٹکراتے ہیں

انجانے سے خوف کے کارن
دل کی دھڑکن تھمتی جائے
سوچ بدن میں جمتی جائے
خالی آنکھیں ڈھونڈ رہی ہیں
تیرا رستہ !!

میڈم روزینہ اقبال کیلئے

یہ بھی سچ ہے
تیرے ذہن میں
رنگوں کا آباد جہاں ہے
یہ بھی سچ ہے
جو بھی دیکھے

تیرے فن کا گرویدہ ہو
یہ بھی سچ ہے
تیرے ذہن کے ایوانوں میں
فن کی نسلیں جاگ رہی ہیں
یہ بھی سچ ہے

تو حساس ہے اور وفانے سیکھے تجھ سے سارے ایتھک
یہ بھی سچ ہے
تیرے ہاتھ سے بننے والی ہر شے ہے شہکار مگر
یہ بھی سچ ہے
تو بھی ہے رب کا شہکار
کہ
ایک انار اور سو پیار

صراطِ مستقیم

بقاء کے راستے پر ہوں
خدا کے راستے پر ہوں
چلو اچھا ہے!
اپنی دولتِ ایمان نہیں بیچی

اندھیرا آج بھی سورج دبائے آستنیوں میں
مجھے ہر روز ملتا ہے
میں اسکا ہاتھ تھاموں تو
سلاموں کے کئی منظر
امارت کا حسیں چہرہ
مری آنکھوں میں در آئے

مگر اچھا ہے کالے راستے سے دور ہوں اب تک
خدا کا شکر ہے جب آئینے میں خود کو تکتا ہوں
تو خود سے گھن نہیں آتی
میں سینہ تان کر چلتا ہوں تو احساس ہوتا ہے
بقاء کے راستے پر ہوں
خدا کے راستے پر ہوں۔

کشمکش

میں زندگی کی لگی
اک لمبی قطار میں کھڑا ہوں
سر پر بہت دھوپ ہے
پانی بھی نہیں ہے
قطار میں لگی ساری جتنا
بھیک میں
خوشیاں لینا چاہتی ہے

سروں کے اوپر سے دیکھتا ہوں
تو قطار اور لمبی ہو جاتی ہے
بہت مشکل میں ہوں
خوشیاں بھی نہیں لے پا رہا
اور گھر بھی نہیں جاسکتا۔۔۔

عبرت پکڑو

ہنتے بستے، کھاتے پیتے
شہر کے لوگو!
عبرت پکڑو
ٹھنڈا چولہا، خالی ہانڈی

بھوکے پیٹ بکلتے بچے
ان لوگوں کا کچھ تو سوچو!
عبرت پکڑو
اپنے لہو کے گھونٹ ہی پینا
غم کھانا اور کھاتے رہنا
ان لوگوں کا کھانا پینا
اپنے پیٹ کا ایندھن بھر کے
چین سے سونے والے لوگو!
عبرت پکڑو

Confusion

مرے مولا!
مرے بس میں نہیں ہے اور اب جینا
مرا کمزور سادل ہے
ہر اک لمحہ اذیت ہے
مری لبریز آنکھوں میں

ہر اک منظر قیامت ہے
حسد کے جال ہیں ہر سو
الچھتا جا رہا ہوں میں
مجھے اب ایسے لگتا ہے
کہ مرتا جا رہا ہوں میں

ذرا سی بات

ذرا سی بات ہے ہرگز
پریشاں تم نہ ہو جانا
یہ سینے میں جو دل ہے ناں!
تمہارا نام لینے پر
بڑی شدت سے دھڑکے ہے

مگر کم بخت جانے کیوں
کبھی یوں رُک سا جاتا ہے
طبیعت میں گھٹن سی ایک دم
محسوس ہوتی ہے
ذرا سی بات ہے ہرگز پریشاں تم نہ ہو جانا

کبھی یوں کھلکھلاتے، مسکراتے ہنستے چہرے پر
اچانک درد کا غم کا کبھی سایہ جو پڑ جائے
کوئی محفل ہو جانے کیوں
طبیعت بجھ سی جاتی ہے
ذرا سی بات ہے ہرگز پریشاں تم نہ ہو جانا

روز ہم سے ملا کریں صاحب
کچھ کہا کچھ سنا کریں صاحب

بیر رکھنا جسے نہیں آتا
ایسے دشمن کا کیا کریں صاحب

وقت چلتا کہیں نہ تھم جائے
دھیان سے کچھ چلا کریں صاحب

ایسی چپ بھی تو اک قیامت ہے
ہم سے کچھ تو گلہ کریں صاحب

یہ کیا ہر وقت سوچ میں گم گم
تھوڑا خوش خوش رہا کریں صاحب

شاد آوارگی کہاں کافی؟
کام کچھ تو کیا کریں صاحب

زمین و آسماں کے رب
زمین کا پیٹ
کب کا بھرچکا
معصوم لاشوں سے
ظلم کی آندھیوں میں اتنی شدت
کس لیے آخر
زمین و آسماں کے رب

تو باطل کی حمایت میں
یا راہِ حق کا حامی ہے
زمین و آسمان کے رب
زمین پہ اس طرح بھی ہو
کہ جیسا آسمان پہ ہے۔

ڈاکٹر شفیق چوہدری کے نام

تیرے دلفظ
تحریری ہوں یا زبانی
شفاء بن کر مسکراتے ہیں!!!

شاعر

کسی کو آگ میں جلتا ہوا
تم نے نہیں دیکھا

کسی منظر کسی دیوار پر چسپاں
کوئی حیرت میں ڈوبی
آنکھ دیکھی ہے؟
کسی بے چین دھڑکن سے
پگھلتا دل نہیں دیکھا

کبھی سورج کو اپنی آگ میں جلتے نہیں دیکھا
کسی مشروب کی بوتل کے سوکھے ہونٹ دیکھے ہیں؟
کسی دریا کی لہروں کو کبھی روتے ہوئے دیکھا؟
کبھی مفلس کا کوئی خواب سچ ہوتے ہوئے دیکھا؟
کسی شاعر کی آنکھوں میں
ذرا سا جھانک کر دیکھو!!!

رات

سارا عالم سوتے دیکھا
جاگ رہی تھی رات
آگے آگے سورج، پیچھے
بھاگ رہی تھی رات

عنبرین کے نام

میں کہتا تھا
حسن کی دیوی
دور نہ جاؤ
پاس تو آؤ
وہ کہتی تھی

میں پگی ہوں؟
کیوں آؤں میں؟

میں کہتا تھا
شرم و حیا سے باہر آؤ
اپنا پیارا دکھڑا جانم!
مجھے دکھاؤ
وہ کہتی تھی
میری مرضی
کیوں دکھلاؤں؟

میں کہتا تھا
نخرے و خرے سارے چھوڑو
نہ ترساؤ، باز آ جاؤ
یا پھر جاؤ بھاڑ میں جاؤ
وہ کہتی تھی
تم ہی جاؤ!
میں کیوں جاؤں؟

میں کہتا تھا

دیوانہ ہوں
پہلے سے ہی دل چھلنی ہے
ایسے تو نہ مجھے رلاؤ
ایسے تو نہ مجھے ستاؤ
وہ کہتی تھی
کیوں نہ رلاؤں؟
کیوں نہ ستاؤں؟

میں کہتا تھا
تم سے اب میں روٹھ چکا ہوں
کانوں کو اب ہاتھ لگاؤ
مجھے مناؤ!
وہ کہتی تھی
خود روٹھے ہو،
میں کیوں مناؤں؟

میں کہتا تھا
ترکِ تعلق لازم ہے اب
مجھ سے اب تم بات نہ کرنا

جاؤ اپنے گھر کو جاؤ
وہ کہتی تھی
تم کو جانا ہو تو جاؤ
میں کیوں جاؤں؟

میں کہتا تھا
میری مانو!
اپنے آپ سے باہر آؤ
ختم کرو یہ ناک و ناک
یا تم مجھ کو بھول ہی جاؤ
وہ کہتی تھی
ناممکن ہے تجھے بھلاؤں!
میں کہتا تھا
ہر اک بات پہ کیوں کہتی ہو
”کیوں“ کا مطلب کیا ہوتا ہے۔۔۔۔۔
میں بتلاؤں۔۔۔۔۔
آدھی لڑائی!
منہ کو پھلائے ناراضی میں
جب بھی اٹھ کر جانے لگتا

ہاتھ پکڑ کر پاس بٹھا کر
ہنستے ہنستے پیار سے کہتی
جانو! میری جان بھی تیری، میں بھی تیری۔۔ سب کچھ تیرا

نظم

شب کے دل کی دھڑکن اتنی؟
شب کی سانس میں اتنی گرمی؟
بہکا دیکھے تجھ کو شاید
میرے گھر میں لوٹ آئی ہے

تجھ کو تنہا چھوڑ آئی ہے

گھڑیاں چلتے چلتے تھک کر
اک دو جے سے پوچھ رہی ہیں
چاند کیوں ساکت آج کھڑا ہے
شاید تجھ کو صحن میں سوتے
کروٹ لیتے دیکھ چکا ہے

تیرے گھر کی دیواروں نے
کیسا شوراٹھا رکھا ہے
گھر والوں سے کہہ رکھا ہے
اس لڑکی کے حسن کی باتیں
گلی گلی میں عام ہوئی ہیں
ہم یوں ہی بدنام ہوئی ہیں

پہلو میں دلدار پڑا ہے
عاشق ہے ناچار پڑا ہے

غربت کی دیوار کے پیچھے
آہوں کا انبار پڑا ہے

تیری دید کے طالب گل ہیں
گلشن بے سدھ یار پڑا ہے

امن ، سکوں اور سکھ کا سایہ
مقتل کے اس پار پڑا ہے

موت اور تیری دید کا طالب
دیوانہ بیمار پڑا ہے

تمہارا عکس مجھے آئینے میں دکھتا ہے

تمہارا عکس مجھے آئینے میں دکھتا ہے

میں پریشان ہوں

اپنی تلاش میں گم ہوں

میں آنکھیں بند کیے

دل کی بات سنتا ہوں

لہو کے ذروں کی آنکھوں میں جھانکتا ہوں مجھے
تمہارا عکس ہی ہنستے ہوئے نظر آئے
تمہارا عکس مجھے آئینے میں دکھتا ہے
تمہاری یاد سے

نظریں چُرا کے، چپکے سے
کتابوں سے جو نہیں میں بات کرنے لگتا ہوں
ہر ایک لفظ میری بے بسی پہ ہنستا ہے
تمہارا عکس مجھے آئینے میں دکھتا ہے

دردِ یوا کو حامی ترا سمجھتے ہوئے
بہت سنسان سے رستوں کا رخ جو کرتا ہوں
مجھے تنہائی کا چہرہ بھی اُتر اُلتا ہے
تیرا خیال پھر۔۔ شدت سے ساتھ چلتا ہے
تمہارا عکس مجھے آئینے میں دکھتا ہے

بند مٹھی کی ریت

گہری سوچوں میں ڈوبے
وہ کھوئی کھوئی رہتی تھی
اور اکثر مجھ سے کہتی تھی !!!

میں ریت ہوں تیری مٹھی کی
گر مٹھی ڈھیلی چھوڑو گے
تو مٹھی سے بہہ جاؤں گی
اور مٹھی کو جو بھینچو گے
میں پھر بھی نہ رہ پاؤں گی

کون

مرے دل کے نہاں خانوں میں
چھپ کے کون بیٹھا ہے؟
یہ کیسی سوچ ہے جس سے
ہزاروں الجھنیں میری

اچانک ختم ہو جائیں
کبھی جو دیکھنا چاہوں
دکھائی کچھ نہیں دیتا
کبھی جو پوچھتا ہوں تو
سنائی کچھ نہیں دیتا

میرے چہرے کی زردی میں
مری آنکھوں کے پانی میں
مری باتوں کی خوشبو میں
کسی کو دیکھ پاتے ہو؟
کوئی سپنا، کوئی اپنا
جو میرے دل کے اندر ہے
کسی دن یونہی چپکے سے
دبے پاؤں چلا جائے
یا شاید خود ہی مر جائے
میرے دل میں جو سپنا ہے
یہ سن کر چیخ اٹھتا ہے
علی الاعلان کہتا ہے
میں تجھ کو جانتا بھی ہوں
تجھے پہچانتا بھی ہوں

جی کو جلانا چھوڑ دیا ہے
اس در جانا چھوڑ دیا ہے

یہ نہ ہو وہ بت بن جائے
ہاتھ ملانا چھوڑ دیا ہے

اپنے من کی ہر خواہش کا
ساتھ نبھانا چھوڑ دیا ہے

اس نے میری خاطر گھر میں
دیپ جلانا چھوڑ دیا ہے

اپنا کمرہ اپنی دنیا
آنا جانا چھوڑ دیا ہے

”کہو اب کیسا لگتا ہے؟؟“

”کہو اب کیسا لگتا ہے؟؟“
زباں پر آبلے ہیں
یار کی باتوں سے چھلنی دل
کسی میٹھی زباں کا کاٹنا لہجہ
تمہیں بھی رات بھر سونے نہیں دیتا؟

سنو! اب دنیا داری سے تمہیں بھی خوف آتا ہے؟
سنو! یاروں کی محفل میں گھٹن تم کو بھی ہوتی ہے؟
کہو دل ٹوٹنے سے قبل
یہی میں نے کہا تھا ناں!
”کہو اب کیسا لگتا ہے؟؟؟“

حقیقت

مٹی کے اس پتلے کو
شیشے کے اس پیکر کو
جو سینہ تانے چلتا ہے
اور منہ سے زہر اُگلتا ہے
آنے والی آفت کا
دُکھ کا اور مصیبت کا
احساس ذرا سا ہو جائے

تو دل کی
دھڑکن تھم جائے
خون رگوں میں جم جائے
خوف سے پیلا پڑ جائے
مٹی، پتھر بن جائے

ایک نصیحت

میری ماں نے مجھ سے کہا تھا
بیٹا کوئی کچھ بھی کہہ دے

کتنے ہی بہتان لگائے
کتنا بھی عیا رہو لیکن
صبر کا دامن تھامے رکھنا
رب کو سجدہ کرتے رہنا
اسکی جانب تکتے رہنا

بے بسی-II

خوابوں والی گٹھڑی بھر کر
سر پہ اٹھائے
ہانک لگائے
ہر دن، دردِ دھکے کھاؤں
شام کو خالی دامن لے کر

گھر آ جاؤں
کچی دیواروں کے اندر
تھکن بچھاؤں
اور سو جاؤں
کیسے اپنی بھوک مٹاؤں؟

غفلت

اپنے دل کے
اک گوشے میں
مجھ کو ایسے

رکھ چھوڑا ہے
جیسے کوئی
نام کا مسلم
طاق میں قرآن
رکھ دیتا ہے۔۔۔

بہنا کے نام

بجھتا چہرہ کھل اٹھتا ہے
ورد، دعائیں کرتے کرتے
لب بھی ساکت ہو جاتے ہیں
دنیا داری اور دنیا سے

لڑتے بھڑتے گھر جاتا ہوں
بہنا کا چہرہ تکتا ہوں
بھیا! ٹھنڈا پانی پی لو
ٹائی کو تھوڑا ڈھیلا کر لو
توبہ باہر کتنی لو ہے
بھیا! بوٹ اتارو
تھوڑی آنکھ لگا لو
بھیا! بھوک لگی ہے تو
تندور جلاؤں؟
دیکھو شرٹ کے کالر
کتنے میلے ہیں!
یہ لو بھیا! روٹی کھا لو، چائے پی لو
اور بھی کچھ کھانا ہو
مجھے بتانا بھیا!
عروج اور غنی ادھر سے بھاگو
عائکہ بشری، شانو تم بھی
جاؤ جا کر باہر کھیلو
چاچو نے اب سونا ہوگا
میری آنکھ میں سرخی دیکھے
بہنا روز بھی کہتی ہے

بھیا اتی رات گئے تک کیا کرتے ہو؟
گھر میں آ کر کیوں نہیں سوتے؟
بہنا!!!
کتنی اچھی ہو تم!

تیری نگری میں کیا نہیں ہوتا؟
غمزدوں کا بھلا نہیں ہوتا

جس جگہ ظلم موت بنتا ہے
کیا وہاں پر خدا نہیں ہوتا؟

وقت کتنا برا بھی ہو جائے
تجھ سے مالک گلہ نہیں ہوتا

جو بھی ہے پُر امید جیون سے
آپ سے وہ ملا نہیں ہوتا

شاد جب کھل کے مسکراتا ہے
ایسا منظر سدا نہیں ہوتا

معذرت

سایہ
کمرے کے کئی چکر کاٹ چکا ہے
تکیہ
کروٹیں لے رہا ہے

اور کتا ہیں
نہند سے اونگھ رہی ہیں
کمرے کا لیمپ
روشنی کیلئے بے تاب ہے
اور میرا سلپنگ سوٹ
میرے بنا
خود کو ادھورا محسوس کر رہا ہے
کمرے میں لگا کلاک
ٹک ٹک کرتے گھڑیاں گن رہا ہے

اور میرا پلنگ
لمبی تانے سو رہا ہے
کمرے کی تنہائی
کمرے کا سناٹا
کمرے کا اندھیرا
میرے منتظر ہیں
اور میں
آج کی رات بھی
گھر جانے سے قاصر ہوں

آج پھر بچ کے آگیا ہوں میں
گھر کے رستے میں ایک مقتل ہے

دل کے کونوں کو کھوج ڈالا ہے
ایک پچھتاوا سا مسلسل ہے

جو بھی گرتا ہے پھر نہیں اٹھتا
مفلسی ہے یا ایک دلدل ہے

خون بکھرا ہے، سارے بے حس ہیں
شاد یہ شہر ہے کہ جنگل ہے

ادراک

دوشیزہ کی اندھی، بہری
بوڑھی ماں بھی یہ جانے ہے

شہر کے لوٹے حرصی کتے
بڑھ چڑھ کے سب شام سویرے
بے بس بوڑھی ماں کی سیوا
کرتے ہیں یا گندی نظریں
گرم گوشت پر رکھتے ہیں ----

Mutual Understanding

غربت!
میں بھی بے بس ٹھہرا
غربت!
تم بھی بھوکی ہوناں!

میں بھی جینے سے عاری ہوں
تم بھی جیون کی پیاسی ہو
اک رستہ ہے!
مجھ کو کھالو!
بھوک مٹالو!

عنقریب

عنقریب جنگل میں رات ہونے والی ہے
عنقریب شہروں میں بھوک پلنے والی ہے
عنقریب دھرتی بھی خوں اگلنے والی ہے
عنقریب سورج پر راکھ پڑنے والی ہے
عنقریب آمر کا بھید کھلنے والا ہے
عنقریب مفلس کی دال گلنے والی ہے

عنقریب خوشیوں کا دور آنے والا ہے
عنقریب سوچوں کی گانٹھ کھلنے والی ہے
عنقریب مصرعوں کو داد ملنے والی ہے
عنقریب چاہت کی مانگ بڑھنے والی ہے
عنقریب ظلمت بھی آپ مرنے والی ہے

بستر

بہت گداز جسموں کی
جواں گرمی سے واقف

سر دستر آ کے دیکھو!

بڑھاپے کی

اندھیری کھائی میں

گرتا ہی جاتا ہے

حسن کی راہ تمکتا ہے

دکھی تو ہوں مگر دل دکھانے والے نہیں
میں دل کا حال کسی کو بتانے والا نہیں

عجیب شخص ہے برباد کر کے کہتا ہے
میں اتنی جلدی تیرے ہاتھ آنے والا نہیں

اک غم دل میں پلتا جائے
رنگت پیلی کرتا جائے

آگے آگے لمحے بھاگیں
پچھے جیون چلتا جائے

اسکی رات سی کالی آنکھیں
دیکھ کے سورج جلتا جائے

دو سانسوں کی خاطر بندہ
دیکھو کیا کیا کرتا جائے

پیار کو جتنا ضبط کرو گے
اُتنا ہی یہ بڑھتا جائے

آنکھیں نیند سے بوجھل بوجھل
من میں خواہش جاگ رہی تھی

سر پر پاؤں رکھے منزل
مجھ سے آگے بھاگ رہی تھی

دل کو تسخیر کر لیا میں نے
خود کو تصویر کر لیا میں نے

تجھ سے آنکھیں پڑا رہا ہوں میں
خواب تعبیر کر لیا میں نے

ایک عاشق ہوں، ایک باغی ہوں
وعدہ، زنجیر کر لیا میں نے

دل کے اُجڑے، اداس کمرے کو
پھر سے تعمیر کر لیا میں نے

مجھ کو اُزیر ہیں فلسفے سارے
عشق تفسیر کر لیا میں نے

نظم

شہر میں رات بھر کتے
ہماری خامشی پہ
احتجاجاً بھونکتے ہیں
پھر بھی
ہم خاموش رہتے ہیں

تنبیہ

ہوا کے ہاتھ باندھو

ہر شجر ویران لگتا ہے

ابھی سے

پھول، پھل پتے

بہت ناپید ہوتے جا رہے ہیں

خزاں زرخیز ہوتی جا رہی ہے

خود کشی کا بھی کچھ سامان ہوا جاتا ہے

تو میری سوچ پہ مہمان ہوا جاتا ہے

تیری زلفوں کا اثر ہے یا تیری آنکھوں کا

ایک شاعر بہت نادان ہوا جاتا ہے

زندگی موت سے بدتر تھی، ترے آنے سے

سانس لینا مجھے آسان ہوا جاتا ہے

عشق میں آپ کے چرچے تو ہوئے ہیں لیکن
یار میرا بہت نقصان ہوا جاتا ہے

پھر سے باغی کوئی لفظوں کی ضیاء لے کے چلا
سارے زرداروں کا سلطان ہوا جاتا ہے

Advice

اپنی اناء کا
خُون نہ کرنا!
اب کے،
تم بھی ---
فُون نہ کرنا!

Information

چاہی کہیں

گم ہو جانا چاہتی ہے
کی رنگ اسکی پشت پہ چپکا
ساتھ گھسٹنا پھرتا ہے
اور دراز میں رکھی چیزیں
دم گھٹنے سے مر سکتی ہیں۔۔۔۔

گرگٹ

قول و فعل بدلتے ہو
تم اپنی سوچ بدلتے ہو
اپنے من کو رشوت دے کر
روح کا سودا کر لیتے ہو

جس رنگ کا ماحول ہو ویسا
رنگ بدلتے ہو

انساں ہو۔۔۔
یا گرگٹ ہو؟؟؟

جدائی ختم ہونے میں ابھی کچھ دیر باقی ہے

جدائی ختم ہونے میں
ابھی کچھ دیر باقی ہے
ابھی سے مضطرب اتنے
ابھی سے خواب کی سنگت

ابھی سے ہاتھ میں گجرے
ابھی سے آنکھ میں کاجل
ابھی سے وصل کی باتیں
ابھی سے کل کے منصوبے
ابھی کچھ مسئلے ایسے
جنہیں سلجھانا باقی ہے
ابھی کچھ کام ایسے ہیں
جنہیں نمٹانا باقی ہے
جدائی ختم ہونے میں
ابھی کچھ دیر باقی ہے۔۔

سچ

سچ کی تصویر کہاں دکھتی ہے
سچ کی آواز بھی نہیں آتی
سچ کسی طاق میں مقید ہے
سچ اندھیروں میں جل رہا ہے کہیں
سچ حقیقت پہ بین کرتا ہے
سچ بہت آدمی پہ کڑھتا ہے
سچ کہیں منہ چھپائے پھرتا ہے
سچ پرانے زمانے کا باسی
سچ ہواؤں میں خود کا متلاشی

سچ کو اب بولنا نہیں آتا

سچ یہ اب ظلم بے تحاشا ہے
سچ کہیں منتظر ہے محشر کا
سچ کہیں منتظر ہے مہدی کا
سچ کہیں خود کو کوستا ہوگا
سچ کہیں بیٹھا رو رہا ہوگا

آج پھر دھماکہ ہوا
ریلوے اسٹیشن کے اندر
جہاں کچھ لوگ زندگی سے ملنے آئے
اور موت کا شکار ہو گئے
کچھ لوگ ---
جن کے سروں پر خاندان آباد تھے
اور کچھ مائیں ---

جن کے پلو میں بچوں کیلئے ٹافیاں بندھی تھیں
کچھ قلی ----

جورت جگوں کے عادی تھے
قسمت جگانے کے چکر میں خود ہی سو گئے
نجانے خود کش حملہ آوروں کو
ریلوے اسٹیشنوں، ہسپتالوں، لاری اڈوں بازاروں اور مسجدوں میں
دھماکے کر کے کیا ملتا ہے؟

شاید
شرافت کو ختم کرنے کے درپے ہیں
آج پھر
سارے ٹی وی چینلز
رٹارٹا یا سبق دھرا رہے ہیں
سن رہے ہو؟
آوازیں آرہی ہیں!!!
طالبان نے ذمہ داری قبول کر لی
صدر اور وزیراعظم نے اس واقعے کی شدید مذمت کی ہے
واقعے کی تحقیقات ہو رہی ہیں
آئیے چلتے ہیں ہسپتال
جہاں پہ ہمارے نمائندے ہمیں تازہ ترین تفصیلات سے آگاہ کریں گے
جی صاحب!

کتنے لوگ مر گئے اور کتنے مرنے والے ہیں
کتنے لڑخون بکھرا ہے اور بارود کتنا تھا؟

عجیب تحقیقات ہیں
عجیب بھیڑ چال ہے

ہر روز ہم

کفِ افسوس ملتے ہیں اور خاموش ہو جاتے ہیں
خون کی ہولی کو عام سی بات سمجھتے ہوئے
اپنے اپنے کاموں میں لگ جاتے ہیں
اور انتظار کرتے ہیں
ایک اور بم دھماکے کا!!!

پھر

جب سے سورج

آپے سے باہر ہو بیٹھا
باغوں میں
پھولوں نے کھلنا چھوڑ دیا ہے
اور بناوٹی پھولوں کی
پھر مانگ بڑھی ہے۔۔۔

لفظ مٹھاس میں گوندھا ہوا
تاکید بن جائے
تو پھر تکرار ہوتی ہے

محبت خار ہے لیکن
اگر یہ راس آ جائے
کوئی غم پاس نہ آئے

قلم کی راہ روکیں
لفظ ٹوکیں
کچھ نہیں ہوتا
خدا۔۔۔ تاریخ لکھتا ہے

آئینہ بے ایمانی کی
ڈگر کو چھوڑ دے
تو یہ جہنم
پھول بن جائے

سڑک کے
پیر پکڑو!
فاصلوں کی پشت پہ
کیوں ہاتھ رکھتی ہے؟؟؟

حسن آرائشوں کے چکر میں
جسم و دل خواہشوں کے چکر میں

میں دکھوں کے گلے دباتا ہوں
عمر، افزائشوں کے چکر میں

خواہشیں وقت کے تعاقب میں
زندگی، خواہشوں کے چکر میں

میں بہت قربتوں کی جلدی میں
یار فرمائشوں کے چکر میں

دل تھرتی اداؤں کی زد میں
آنکھ، پیائشوں کے چکر میں

کیا تم نہیں دیکھتے؟؟؟

کیا تم نہیں دیکھتے؟
خون کے پیاسے
دندانے خو خوار درندے
اور شیطان کوٹے

جو کونل کے انڈے ہواؤں میں اچھال کر
گیت گاتے پھرتے ہیں
کیا تم نہیں دیکھتے؟
قتل گاہوں سے نکلتے ہوئے پادری
مسجدوں میں چھپے ہوئے ابلیس
اور بازار میں تارتار ہوتے ہوئے دوپٹے۔۔۔
کیا تم نہیں دیکھتے؟

دو ٹانگوں پر چلتے ہوئے مکڑے
بھیڑوں کی کھال پہنے ہوئے بھیڑیے
آسمان سے اترتا ہوا خون
اور زمین سے اٹھتی ہوئی آہیں۔۔۔
دیواروں کے جلتے ہوئے جسم
اور کلیوں کورات میں پامال ہوتے
کیا تم نہیں دیکھتے؟
مسکان کو ترستے ہوئے آلام
گاڑیوں میں بیٹھے ہوئے حیوان
اور قبروں میں سوئے ہوئے انسان
کیا تم نہیں دیکھتے؟
اقتدار کی ہوس میں ڈوبے ہوئے نیم پاگل لمحے

ہاتھ باندھ کر چلتے ہوئے قلم
سانس لینے کیلئے مضطرب فائلیں
اور بین کرتی ہوئی کرسیاں
کیا تم نہیں دیکھتے؟

بے بس ماتھا بیٹتی قابلیت
جھوٹی شان کا تاج پہنے ہوئے عظمت
اور بچے جنتی ہوئی غربت
کیا تم نہیں دیکھتے؟
ماتھوں پر
خون کے آنسو روتے ہوئے بل
آنکھوں میں نفرتوں کے شہر
اور غصے سے بھینچتی ہوئی مٹھیاں۔۔۔
سسکتی دم توڑتی ہوئی زندگی
پھیلنا ہوا اندھیرا
قریب آتا ہوا محشر
اور تپتا ہوا سورج
کیا تم نہیں دیکھتے؟